



Circular No. 23/2020
Proto. No. 23946/2020

കർത്താവിനാൽ സ്നേഹിതപ്പെട്ട പ്രിയ ബഹുമാനപ്പെട്ട വൈദികരേ,

നിങ്ങൾക്കെല്ലാവർക്കും ബിഷപ്പ്സ് ഹൗസിൽ നിന്ന് സ്നേഹാശംസകൾ നേരുന്നു. കൊറോണാ വൈറസ് വ്യാപനത്തെത്തുടർന്നുണ്ടായിട്ടുള്ള അസൗകര്യങ്ങൾക്ക് നടുവിലും ഇടവകകളിലെ അജപാലന കൃത്യങ്ങൾ നന്നായി നടക്കുന്നു എന്നറിയുന്നതിൽ എനിക്ക് ഏറെ ചാരിതാർത്ഥ്യവും നന്ദിയും ഉണ്ട്. അതുപോലെ തന്നെ സംഘടനകളും വിവിധ ഡിപ്പാർട്ട്മെന്റുകളും അവസരത്തിനൊത്ത് ഉയരുകയും പ്രവർത്തനങ്ങൾ ഊർജ്ജിതമാക്കുകയും ചെയ്തിട്ടുണ്ട് എന്ന് അറിയുന്നതും വലിയ സന്തോഷത്തിന് ഇട നല്കുന്നു. ഈ സാഹചര്യം എത്ര നീളം എന്ന് നമുക്ക് പ്രവചിക്കാനാവില്ല. എത്ര നീണ്ടാലും നമ്മൾ അതിനെ നേരിട്ടേ മതിയാകൂ. അതിനുള്ള ശക്തിയും പരിശുദ്ധാത്മാവിന്റെ അഭിഷേകവും ഏവർക്കും ആശംസിക്കുന്നു.

എല്ലാ വർഷവും സെപ്തംബർ മാസത്തിൽ ബഹുമാനപ്പെട്ട വൈദികരുടെ വാർഷികധ്യാനം നമ്മൾ നടത്താറുള്ളതാണല്ലോ. ഈ വർഷവും അതിനുള്ള തയ്യാറെടുപ്പുകൾ നടത്തിയിരുന്നതാണ്. നിർഭാഗ്യവശാൽ സാഹചര്യങ്ങൾ അനുകൂലമല്ലാതിരുന്നതിനാൽ അത് നടത്താൻ കഴിഞ്ഞില്ല. പക്ഷെ മറ്റ് കാര്യങ്ങളിൽ എന്നതുപോലെ ഈ കാര്യത്തിലും പുതിയ മാർഗ്ഗങ്ങൾ നമ്മൾ തേടുകയാണ്. പല രീതികൾ ആലോചിച്ചെങ്കിലും പലതരം തടസ്സങ്ങളാൽ അതൊന്നും സാധ്യമായില്ല. അതിനാൽ ബഹുമാനപ്പെട്ട ഫൊറോനാ വികാരിമാരുടെ മീറ്റിംഗിൽ ഈ കാര്യം ചർച്ച ചെയ്യുകയും ഓൺലൈനായി ധ്യാനം നടത്താം എന്ന് തീരുമാനിക്കുകയും ചെയ്തു. ധ്യാനം ഓൺലൈനായിട്ടെങ്കിലും നടത്തണം എന്ന് അഭിവന്ദ്യ മേജർ ആർച്ച് ബിഷപ്പും ആവശ്യപ്പെട്ടിട്ടുണ്ട്.

ഈ വരുന്ന ഡിസംബർ 1,2,3 (ചൊവ്വ, ബുധൻ, വ്യാഴം) തീയതികളിലാണ് ധ്യാനം നടത്തപ്പെടുന്നത്. താമരശേരി രൂപതാ വൈദികനും കുന്നോത്ത് ഗുഡ് ഷെപ്പേർഡ് മേജർ സെമിനാരി അദ്ധ്യാപകനുമായ ബഹുമാനപ്പെട്ട ജെയിംസ് കിളിയനാണി അച്ചനാണ് ധ്യാനചിന്തകൾ പങ്ക് വയ്ക്കുന്നത്. കുന്നോത്ത് സെമിനാരിയിൽ നിന്ന് സൂം ആപ്ലിക്കേഷനിലൂടെ ആയിരിക്കും അദ്ദേഹം സംസാരിക്കുന്നത്.

പാസ്റ്ററൽ സെന്ററിൽ നിന്നാണെങ്കിൽ കുറെ പേർക്കെങ്കിലും നേരിൽ കണ്ടുകൊണ്ട് ധ്യാനത്തിൽ സംബന്ധിക്കാമല്ലോ എന്ന് ഒരു അഭിപ്രായം ചിലർ പങ്ക് വെച്ചെങ്കിലും ധ്യാന ഗുരുവിന്റെ അസൗകര്യം പ്രമാണിച്ച് അത് ഒഴിവാക്കി. അതുകൊണ്ട് ഓരോ ഫൊറോനായിലും അതാത് ഫൊറോനായിലെ ബഹുമാനപ്പെട്ട വൈദികർ പകൽ സമയങ്ങളിൽ മുൻ കൂട്ടി നിശ്ചയിക്കപ്പെട്ട ഒരു ഇടവകയിൽ ഒരുമിച്ച് വന്ന് പൊതുവായി ഒരുക്കിയിട്ടുള്ള സംവിധാനത്തിലൂടെയായിരിക്കും ധ്യാനപ്രസംഗങ്ങൾ കേൾക്കുന്നത്.

നമ്മുടെ രൂപതയിലെ എല്ലാ വൈദികരുടെയും ഇടവകശുശ്രൂഷയുള്ള സന്യസ്ത വൈദികരുടെയും സജീവ സാന്നിധ്യം ഈ ധ്യാനത്തിൽ ഉണ്ടാകണം എന്നഭ്യർത്ഥിക്കുന്നു. അവരവരുടെ താമസസ്ഥലത്ത് നിന്ന് തന്നെ ധ്യാനത്തിൽ സംബന്ധിച്ചാൽ പോരെ എന്നൊരു ചിന്ത ചിലർക്കെങ്കിലും ഉണ്ടാകാവുന്നതാണ്. അതു മതിയെങ്കിലും പലപ്പോഴും ആളുകൾ ഓരോ കാര്യത്തിനായി വരുമെന്നതിനാൽ ധ്യാനത്തിന്റെ ഒരന്തരീക്ഷം കിട്ടാൻ വിഷമമാണ്. അതുകൊണ്ടാണ് ഒരുമിച്ച് വരണം എന്ന് തീരുമാനിച്ചത്.

ഓരോ ഫൊറോനായിലും വെച്ചേറെ ആളുകളെ ധ്യാനചിന്തകൾ പങ്ക് വയ്ക്കാൻ വിളിച്ചാലും മതിയല്ലോ എന്ന അഭിപ്രായവും ചിലർ പങ്ക് വച്ചിരുന്നു. എങ്കിലും എല്ലാവരും ഒരാളുടെ പ്രസംഗങ്ങൾ തന്നെ കേൾക്കുന്നതാണ് നല്ലത് എന്ന ആശയമാണ് ഭൂരിഭാഗം പേർക്കും സ്വീകാര്യമായി തോന്നിയത്. അതുകൊണ്ട് നേരത്തെ തന്നെ ധ്യാനകാര്യങ്ങൾ ഒരുക്കിയ മണിമൂളി, നിലമ്പൂർ ഫൊറോനാകളിലെ വൈദികർ ഒഴികെ എല്ലാ വൈദികരും രൂപതയിൽ നിന്ന് നിശ്ചയിക്കപ്പെട്ടതുപോലെ ധ്യാനത്തിൽ സംബന്ധിക്കാൻ ശ്രദ്ധിക്കണം. ഊട്ടി, കുന്നൂർ ഇടവകകളിലെ ബഹുമാനപ്പെട്ട വൈദികർക്ക് ദൂരം പരിഗണിച്ച് ആവശ്യമെങ്കിൽ അവരവരുടെ സ്ഥലത്ത് തന്നെ ആയിരുന്നുകൊണ്ട് ധ്യാനത്തിൽ സംബന്ധിക്കാവുന്നതാണ്. ധ്യാനത്തിനായി ഒരുമിച്ച് ചേരുന്ന സ്ഥലത്ത് തന്നെ ഉച്ചഭക്ഷണവും നാലുമണി കാപ്പിയും ലഭ്യമാക്കണം. കാപ്പിയോടെ എല്ലാവരും അവരവരുടെ സ്ഥലങ്ങളിലേക്ക് തിരികെ പോകുന്നു. ധ്യാനത്തിനുണ്ടാകുന്ന ചെലവുകൾ അതാത് ഫൊറോനായിലെ ഇടവകകൾ വീതിച്ച് എടുക്കേണ്ടതാണ്.

ഓരോ ഫൊറോനായിലും ഗുഡല്ലൂർ റിജിയനിലും സൗകര്യപ്രദമായ ഒരു ഇടവകയിൽ ബഹുമാനപ്പെട്ട ഫൊറോനാ വികാരി/റിജിയണൽ ഡയറക്ടർ മറ്റ് വൈദികരുടെ സഹകരണത്തോടെ അതിനുള്ള സങ്കേതിക സൗകര്യങ്ങളും മറ്റ് കാര്യങ്ങളും മുൻകൂട്ടി തന്നെ ഒരുക്കണം. എല്ലാവർക്കും പ്രയാസം കൂടാതെ ധ്യാനപ്രസംഗംകൊണ്ടു കാണുന്നതിനും വ്യക്തമായി കേൾക്കുന്നതിനും പ്രസംഗങ്ങൾ കമ്പ്യൂട്ടറും പ്രൊജക്ടറും ഉപയോഗിച്ച് പ്രൊജക്ട് ചെയ്യുന്നതായിരിക്കും നല്ലത്. പള്ളിയിലെ മൈക്ക് സിസ്റ്റം ഉപയോഗിച്ച് ശബ്ദം ആവശ്യത്തിന് വർദ്ധിപ്പിക്കുകയും ചെയ്യാം.

ഓരോ പ്രസംഗത്തിനും ഉള്ള യൂസർ ഐഡി, പാസ് കോഡ് എന്നിവ വ്യത്യസ്തമായിരിക്കും. പ്രസംഗങ്ങൾ ആരംഭിക്കുന്നതിന് അര മണിക്കൂർ മുമ്പ് അത് Forane Matters എന്ന് വാട്ട്സ് ആപ്പ് ഗ്രൂപ്പിൽ ലഭ്യമാക്കുന്നതാണ്. ബഹുമാനപ്പെട്ട ഫൊറോനാ വികാരിമാരുടെ നമ്പരുകളാണ് ആ ഗ്രൂപ്പിലുള്ളത്. ഇന്റർനെറ്റ് സ്പീഡ് കുറവുള്ള സ്ഥലങ്ങളിലും പങ്കാളിത്തം ഉറപ്പിക്കാനായി യൂറ്റ്യൂബിലൂടെയും തൽസമയം സ്ക്രീം ചെയ്യാൻ പറ്റുമോ എന്ന് നോക്കുന്നുണ്ട്. സാധിക്കുമെങ്കിൽ അതിന്റെ ലിങ്കും യഥാസമയം അയച്ചു തരുന്നതാണ്.

രാവിലെ 9.30, 11.00 ഉച്ചകഴിഞ്ഞ് 2.30 എന്നീ സമയങ്ങളിലാണ് ധ്യാനപ്രസംഗങ്ങൾ ലൈവായി സ്ട്രീം ചെയ്യുന്നത്. 12 മണി മുതൽ 1.15 വരെ വി. കുർബാനയുടെ ആരാധന, ജപമാല എന്നിവ നടത്തണം. രണ്ടാം ദിവസം ഉച്ചകഴിഞ്ഞ് 2.30 മുതൽ 4.00 വരെ കുമ്പസാരിക്കാനുള്ള സൗകര്യം ഒരുക്കാൻ ബഹുമാനപ്പെട്ട ഫൊറോനാ വികാരിമാർ/ റിജിയണൽ ഡയറക്ടർ ശ്രദ്ധിക്കണം. പുറമെ നിന്ന് ഒരു വൈദികനെ അതിനായി കണ്ടെത്തുന്നത് ഉചിതമായിരിക്കും. ആ സമയം ആരാധനക്കായി

വി. കുർബാന എഴുന്നള്ളിച്ച് വയ്ക്കുകയും കുമ്പസാരിക്കാനായി ഒരുങ്ങുകയും കുമ്പസാരത്തിനു ശേഷമുള്ള പ്രാർത്ഥനയ്ക്കായി ചെലവഴിക്കുകയും ചെയ്യണം.

പങ്കെടുക്കാൻ കടപ്പെട്ട എല്ലാവരുടെയും ഒരു ലിസ്റ്റ് ബഹുമാനപ്പെട്ട ഫൊറോനാ വികാരി/ രീജിയണൽ ഡയറക്ടർ തയ്യാറാക്കി ഓരോ ദിവസത്തെയും അവരുടെ സാന്നിധ്യമോ അസാന്നിധ്യമോ അടയാളപ്പെടുത്തി ധ്യാനം കഴിഞ്ഞാലുടൻ രൂപതാ കേന്ദ്രത്തിൽ എത്തിക്കുകയും ചെയ്യണം.

അതുപോലെ തന്നെ ഇതുവരെ കുർബാനക്കണക്കുകൾ പരിശോധിക്കാൻ ഏല്പിക്കാത്തവർ ധ്യാനത്തിന് വരുമ്പോൾ ബഹുമാനപ്പെട്ട ഫൊറോനാ വികാരിയെ/ രീജിയണൽ ഡയറക്ടറെ അത് ഏല്പിക്കുകയും അദ്ദേഹമത് പരിശോധിച്ച് കൃത്യത വരുത്തി വിവരം രൂപതാ കേന്ദ്രത്തിൽ അറിയിക്കുകയും ചെയ്യണം. കുർബാനക്കണക്ക് പരിശോധനയ്ക്കായി കൊണ്ടു വരാത്തവരുടെ ലിസ്റ്റ് രൂപതാ കേന്ദ്രത്തിൽ ഏല്പിക്കേണ്ടതാണ്. അതുപോലെ തന്നെ തൃപ്തികരമായ വിശദീകരണം ഇല്ലാത്ത കണക്കുബുക്കളുടെ ലിസ്റ്റും ഏല്പിക്കണം.

കുർബാനക്കണക്കിൽ ഇടവകവികാരിമാർ ഇടവകജനത്തിന് വേണ്ടി സ്നൈപ്പൻഡ് ഇല്ലാതെ ചൊല്ലേണ്ട പത്ത് (10) വി. കുർബാനകൾ, ഓരോ വർഷവും നമ്മുടെ രൂപതയിൽ നിന്ന് മരിക്കുന്ന ബഹുമാനപ്പെട്ട വൈദികർക്ക് വേണ്ടിയുള്ള ഓരോ വി. കുർബാന, എന്നിവ ചൊല്ലിയിട്ടുണ്ട് എന്ന് ഉറപ്പ് വരുത്തേണ്ടതാണ്. അങ്ങനെ ചൊല്ലാത്തവരോട് അവ എത്രയും വേഗം ചൊല്ലണം എന്ന് നിർദ്ദേശിക്കുകയും ചെയ്യണം. ബൈനേഷൻ (bination), ട്രൈനേഷൻ (Trination) എന്നിവയുടെ കണക്കും ഇതുവരെ രൂപതാകേന്ദ്രത്തിൽ ഏല്പിക്കാത്തവരുടെ പക്കൽ നിന്ന് വാങ്ങി അവരുടെ പേരുവിവരങ്ങളോടെ അയക്കണം. ലോക്ക് ഡൗണിന് അയവ് വന്ന ശേഷം പല വൈദികരും ഒരു ദിവസം ഒന്നിലേറെ വി. കുർബാനകൾ അർപ്പിച്ചിട്ടുണ്ടാകും. ഒരു ദിവസം ഒരു വി. കുർബനയുടെ സ്നൈപ്പൻഡ് മാത്രമാണ് എടുക്കാവുന്നത് എന്ന കാര്യം പ്രത്യേകം ഓർമ്മിക്കുമല്ലോ. ബാക്കിയുള്ളത് ബൈനേഷൻ കണക്കിൽ ചേർത്ത് രൂപതാ കേന്ദ്രത്തിലേക്ക് തരേണ്ടതാണ്.

ഇത്തരൂണത്തിൽ മറ്റൊരു പ്രധാനപ്പെട്ട കാര്യം കൂടി നിങ്ങളെ അറിയിക്കാൻ ആഗ്രഹിക്കുന്നു. രൂപതാവൈദികരിൽ ഇനിയും ആരെങ്കിലും വില്പത്രം എഴുതി രൂപതാ കേന്ദ്രത്തിൽ ഏല്പിക്കാത്തവരുണ്ടെങ്കിൽ ഈ ധ്യാനാവസരത്തിൽ കുർബാനക്കണക്കിനൊപ്പം അതും യഥാവിധി എഴുതി ബഹുമാനപ്പെട്ട ഫൊറോനാ വികാരി/രീജിയണൽ ഡയറക്ടർ വശം ഏല്പിക്കുകയും അവരത് ഇവിടെ കൊണ്ടുവന്നു തരുകയും ചെയ്യേണ്ടതാണ്. ബഹുമാനപ്പെട്ട വൈദികരുടെ മരണാവസരത്തിലും അതിനു ശേഷവും വില്പത്രത്തിന്റെ അഭാവത്തിൽ ഉണ്ടകുന്ന ബുദ്ധിമുട്ടുകൾ അപ്രകാരം ഒഴിവാക്കാൻ സാധിക്കും. മാതൃകാ വില്പത്രം രൂപതാ നിയമാവലിയുടെ അനുബന്ധമായി ചേർത്തിട്ടുണ്ട്.

ധ്യാനദിവസങ്ങൾ തീക്ഷ്ണമായ പ്രാർത്ഥനയുടെയും വചനവായനയുടെയും ദിവസങ്ങളാകട്ടെ. മനുഷ്യവചനങ്ങളേക്കാൾ മുർച്ചയേറിയ ഇരുതലവാളാണ് ദൈവവചനം. വി. ഗ്രന്ഥം പറയുന്നു: *ദൈവത്തിന്റെ വചനം സജീവവും ഊർജ്ജസ്വലവുമാണ്. ഇരുതലവാളിനേക്കാൾ മുർച്ചയേറിയതും, ചേതനയിലും ആത്മാവിലും സന്ധിബന്ധങ്ങളിലും മജ്ജയിലും മാംസത്തിലും തുളച്ചു കയറി ഹൃദയത്തിന്റെ വിചാരങ്ങളെയും നിയോഗങ്ങളെയും വിവേചിക്കുന്നതുമാണ്.* (ഹെബ്ര.

4,12). ജ്ഞാനത്തിന്റെ പുസ്തകത്തിൽ ഇപ്രകാരം പറയുന്നു: എന്റെ വചനങ്ങളിൽ അഭിലാഷമർപ്പിക്കുവിൻ; അവയോട് തീവ്രാഭിനിവേശം കാണിക്കുവിൻ. നിങ്ങൾക്ക് ജ്ഞാനം ലഭിക്കും (ജ്ഞാനം 6, 11). എന്റെ വചനങ്ങളാൽ ശിക്ഷണം നേടുക, നിനക്ക് ശുഭം വരും (ജ്ഞാനം 6, 25). വി. പൗലോസ് തിമോത്തയോസിനെ ഉപദേശിക്കുന്നു: യേശുക്രിസ്തുവിലുള്ള വിശ്വാസത്തിലൂടെ രക്ഷ പ്രാപിക്കുന്നതിന് നിന്നെ ജ്ഞാനിയാക്കുന്ന വിശുദ്ധലിഖിതങ്ങൾ നീ ബാല്യം മുതൽ പഠിച്ചറിഞ്ഞിട്ടുള്ളതാണല്ലോ. വിശുദ്ധ ലിഖിതമെല്ലാം ദൈവനിവേശിതമാണ്. അവ പ്രബോധനത്തിനും ശാസനത്തിനും തെറ്റു തിരുത്തലിനും നീതിയിലുള്ള പരിശീലനത്തിനും ഉപകരിക്കുന്നു. ഇതു വഴി ദൈവഭക്തനായ മനുഷ്യൻ പൂർണ്ണത കൈവരിക്കുകയും എല്ലാ നല്ല പ്രവൃത്തികളും ചെയ്യുന്നതിന് പര്യാപ്തനാകുകയും ചെയ്യുന്നു (2 തിമോത്തി. 3, 15-17).

എല്ലാവർക്കും അനുഗ്രഹപൂർണ്ണമായ ധ്യാനദിവസങ്ങൾ ആശംസിക്കുകയും നിങ്ങൾക്ക് എന്റെ പ്രാർത്ഥനകൾ വാഗ്ദാനം ചെയ്യുകയും ചെയ്യുന്നു. പരിശുദ്ധ അമ്മയുടെ മാധ്യസ്ഥം പ്രത്യേകമായി നമുക്ക് യാചിക്കാം. ധ്യാനത്തിന്റെ കാര്യം പള്ളിയിൽ അറിയിച്ച് ദൈവജനത്തിന്റെ പ്രാർത്ഥനകളും അഭ്യർത്ഥിക്കണം. കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മാനന്തവാടി രൂപതാ കേന്ദ്രത്തിൽ നിന്ന് 2020 നവംബർ മാസം 17 ന് നൽകപ്പെട്ടത്.

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി രൂപതയുടെ മെത്രാൻ